


dal t.- 2021.- 31 dekabr.- S.5.



Əbülfət MƏDƏTOĞLU

AND İÇİRƏM

(Allahımın və ... önündə)

Ruhdu qapını döyən
Qarşıla, oxşa, bəyən.
Sənin ayağın dəyən -
Hər yerə and içirəm!

Olmayanda yanında
Həmin o bir anı da -
Hiss etdinmi canında -
Sən pirə and içirəm!

Sən mənim hər kəsimsən...
Dinimsən, nəfəsimdən...
Yaşamaq həvəsimdən -
Min kərə and içirəm!

İçimdə lillənir yaş
Nəm çəkər məndən dağ, daş...
Sənə, bir də, duya kaş -
O, BİRƏ and içirəm!

Çəkdiyim fərqli çeşid
Sevgim - özü də behişt!
Bax qəlbinə və eşit -
Bu cürə and içirəm!..

PIÇILTI...

(Köhnə dəftərdən bir quru ləçək)

Mənim bildiyim bir yol var
Orada sağ, nə də sol var...
Səssizcə hörülüb qollar -
Qız belinə...

Gör necə əzizdi xətri
Olubdu göy özü çətri...
Hopubdu Cənnətin ətri -
Qız telinə...

Bir imana, bir də dinə
Yaylaq yeri - yurddu sinə...
Nə qədər düşsəm də yenə -
Qız "selinə" ...

Dərd dibi çıxıb qazmağa
Tanrım sap gəzir asmağa...
Verib cəzami yazmağa -
Qız əlinə...

Burda kimsə həyan olmur
Ha alışıb. ha yan, olmur!
Mən çəkənlər əyan olmur -
Qız, elinə!

DƏRDİN GÖRÜNMƏYƏN TƏRƏFİ

("Özümlə söhbətlər"dən)

Nalı düşmüş kəhər kimi
Dırnağı qançırdı dərdin...
Toxdamır, durmur, elə bil -
Dalağı sancırdı dərdin...

Yeri kirpikləri eşir...
Göyü ahının tüstüsü...
Az qala sinəmi deşir -
Dərdin qat kəsmiş ütüsü...

Nə sözə, sığala yatır,
Nə fürsəti dincə qoyur...

Çəngəlini elə atır -
Adamın ruhunu soyur!..

Ovutmağın, dil tapmağın
Susur, yolunu bilən də...
Dərd unudar at çapmağın -
Sevgim üzümə gülən də!

GÖZÜNÜ SIX

Bir ümid quyusuna
Çıncı boyda daş atım...
O daşı çıxaracaq -
İnamımı yaşadım...

Məni sevincdən uzaq
Kədərin ovcunda tut...
Məni üşütsün sazaq -
Üşüdüyümü unut...

Bu təzadın içində
Qoyma ayılsın başım...
Gözünü six üçümdə -
Çilikliənsin qoy daşım...

İBADƏTDİ NİYYƏTİM

Mən öz ziyarətimə -
Tellərindən başladım...
Yanaqlarını öpüb -
Əllərini oxşadım...

Gözüm dolaşmış gəldi,
Gözünün dərinliyin...
Ruhuma köçürtdüm mən -
Ruhunun sərinliyin...

Yaşadığın yaşayla
Kədəri yaş qopartdın...
Gizli axan yaşayla -
Sinəmdən daş qopartdın...

Düşündüm qəbul oldu
Ziyarətim - biatim!
Namaz otağım sinən -
İbadətdi niyyətim!